

॥ ಮಗನನ್ನು ಹರಸಿದ್ದು ॥

ಬಾಲ ನೀ ಗುಣಶೀಲನಾಗಿಳೆಯೊಳಗೆ ಬಾಳೆಲೊ ಅನುದಿನ ॥ ಇಳೆಯೊಳಗೆ ಬಾಳೆಲೊ
ಅನುದಿನ ॥ಪ॥

ಕಾಲ ಕಾಲಕೆ ಬಿಡದೆ ಹರುಷದಿ । ಭಜಿಸುತಿರು ಶ್ರೀ ಲೋಲನ ॥ಅ.ಪ॥

ಪಂಥ ಪಗಡೆ ಜೂಜಿನಾಟಕೆ । ಚಿತ್ತವನು ನೀ ಕೊಡದಿರು ।
ಸತ್ಯವಂತರ ಸಂಗದಿಂದಲಿ । ನಿತ್ಯ ಸುಖವನು ಭೋಗಿಸು ॥೧॥

ಕಾಮ ಕ್ರೋಧ ಲೋಭ ಮೋಹ ಎಂಬ । ರಿಪುಗಳ ಗೆಲಿದ್ದರ ।
ಪ್ರೇಮದಿಂದಲಿ ಪೊರೆವ ಸತತ । ಶ್ಯಾಮಸುಂದರ ಸರ್ವದ ॥೨॥

ಶುಧ್ಧ ಭಾವದಿಂದದ್ವೈತ ಮತ । ಸಿದ್ಧಾಂತ ಪದ್ಧತಿಯಲ್ಲಿರು ।
ಬುದ್ಧಿ ಮಾತುಗಳರಿತು ಜಗದೊಳು । ವಿದ್ಯಾವಂತನಾಗಿರು ॥೩॥